

**ചട്ടം 300 അനുസരിച്ചുള്ള പ്രസ്താവന**

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, 2016 നവംബർ 8-ലെ 2652-ാം നമ്പർ ഗസറ്റ് വിജ്ഞാപന പ്രകാരം 500, 1000 രൂപ മൂല്യമുള്ള കറൻസികൾ 08.11.2016 അർദ്ധരാത്രി മുതൽ അസാധുവായി. ഈ നടപടി സ്വീകരിച്ചത് കള്ളപ്പണവും കള്ളനോട്ടും പുറത്തുകൊണ്ടുവരാനാണെന്ന് കേന്ദ്ര സർക്കാർ വ്യക്തമാക്കിയിട്ടുണ്ട്. ഇതിൽ കള്ളനോട്ട് നിർമ്മാർജ്ജനം ചെയ്യാൻ ഈ നടപടി സഹായിക്കും. എന്നാൽ കള്ളപ്പണത്തിന്റെ കാര്യത്തിൽ ചെറിയൊരു അളവു മാത്രമേ ലക്ഷ്യം കൈവരിക്കാനാവൂ. കള്ളപ്പണത്തിന്റെ സിംഹഭാഗം വരുന്ന വിദേശത്തുള്ള കള്ളപ്പണവും ഭൂമിയും സ്വർണ്ണവും തുടങ്ങിയവയിൽ നിക്ഷേപിച്ചിട്ടുള്ള കള്ളപ്പണവും വലയിൽപ്പെടില്ല. ഈ ലക്ഷ്യങ്ങൾ സാധാരണക്കാർക്ക് ബുദ്ധിമുട്ടുണ്ടാക്കാതെയും സമ്പദ്ഘടനയിൽ പ്രതികൂല പ്രത്യാഘാതങ്ങൾ സൃഷ്ടിക്കാതെയും നടപ്പിലാക്കാൻ കഴിയുമായിരുന്നുവെന്നുള്ളതാണ് കേരള സർക്കാരിന്റെ വിമർശനം.

ഇതിനുമുമ്പ് 1977-ൽ കറൻസി നോട്ടുകൾ അസാധുവാക്കിയ സാഹചര്യമല്ല ഇന്നുള്ളത്. ഇന്ന് കൂടുതൽ സാധാരണക്കാർ 500 രൂപയുടെ കറൻസി നോട്ടുകൾ ഉപയോഗിക്കുന്ന സാഹചര്യമുണ്ട്. 1977-ലെ ഏതാണ്ട് 20 രൂപയുടെ മൂല്യം

മാത്രമാണ് ഇപ്പോൾ 500 രൂപയുള്ളത്. ഇതുമൂലം ഇന്ന് സ്വീകരിച്ചിരിക്കുന്ന നടപടി ജനങ്ങൾക്ക് വലിയ ബുദ്ധിമുട്ടുണ്ടാക്കും.

ജനങ്ങളോടുള്ള അഭ്യർത്ഥന ഇതാണ്. പരിഭ്രാന്തരാകുന്നതിൽ കാര്യമില്ല. ആരുടെയും പണം നഷ്ടപ്പെടുന്ന സാഹചര്യമില്ല. പുതിയ നോട്ടുകളായി അവ മാറ്റിയെടുക്കുന്നതിന് കുറച്ചു സമയമെടുക്കും എന്നുള്ളതാണ് പ്രശ്നം.

ആർ.ബി.ഐ. നൽകുന്ന ഉപദേശങ്ങൾ ഇവയാണ്. നവംബർ 11 അർദ്ധരാത്രി വരെ സർക്കാർ ആശുപത്രികൾ, പെട്രോൾ പമ്പുകൾ, സി.എൻ.ജി. ഗ്യാസ് സ്റ്റേഷനുകൾ എന്നീവിടങ്ങളിൽ 500, 1000 രൂപയുടെ പഴയ നോട്ടുകൾ സ്വീകരിക്കുന്നതാണ്. ഇതിനുപുറമെ ക്രെമറ്റോറിയം, സഹകരണസംഘങ്ങൾ തുടങ്ങിയ ചില സ്ഥാപനങ്ങളുടെ ലിസ്റ്റ് കൂടി ആ കത്തിലുണ്ട്. എനിക്ക് ഇവിടെ ഫോൺ കിട്ടാത്തതുകൊണ്ട് അത് ലഭ്യമാക്കാൻ കഴിഞ്ഞില്ല. ലിസ്റ്റ് കുറച്ചുകൂടി വിപുലീകരിച്ചിട്ടുണ്ട്. നവംബർ 10-നും ഡിസംബർ 30-നും ഇടയിലുള്ള 50 ദിവസങ്ങളിൽ 500, 1000 രൂപയുടെ പഴയ നോട്ടുകൾ പോസ്റ്റ് ഓഫീസുകളിലോ ബാങ്കുകളിലോ കൈമാറാവുന്നതാണ്. അസാധുവായ കറൻസി നോട്ടുകൾ നിശ്ചിത പോസ്റ്റ് ഓഫീസുകളിലും ബാങ്കുകളിലും സമർപ്പിച്ച് പകരം താഴ്ന്ന ഡിനോമിനേഷനുള്ള കറൻസി നോട്ടുകൾ വാങ്ങാവുന്നതാണ്. ഇതിനായി പാൻ,

ആധാർ കാർഡ്, വോട്ടർ ഐ.ഡി. കാർഡ് എന്നിവ ഹാജരാക്കേണ്ടതാണ്. പക്ഷെ, പ്രശ്നം നവംബർ 10 മുതൽ 24 വരെ പ്രതിദിനം 4000 രൂപ വച്ച് മാത്രമായിരിക്കും താഴ്ന്ന ഡിനോമിനേഷനിൽ പണം കിട്ടുക. ബാങ്കിലോ മറ്റുമുള്ള പണം നിങ്ങൾക്ക് പിൻവലിക്കാം. എ.ടി.എം.-ൽ നിന്ന് 19-ാം തീയതി വരെ പ്രതിദിനം 2000 രൂപ വരെ മാത്രമേ പിൻവലിക്കാൻ പറ്റൂ. അതിനുശേഷമുള്ള ദിവസങ്ങളിൽ ഡിസംബർ 30 വരെ 4000 രൂപ വരെ പിൻവലിക്കാം. നിങ്ങളുടെ ബാങ്ക് ഡിപ്പോസിറ്റ് കിടക്കുന്നതിൽ നിന്ന് പ്രതിദിനം പിൻവലിക്കാനുള്ള പരിധി 10,000 രൂപയാണ്. ഒരു ആഴ്ച 20,000 രൂപയാണ്. നവംബർ 24-ന് ശേഷം ഈ നിയന്ത്രണം തുടരണമോ വേണ്ടയോയെന്നുള്ളത് തീരുമാനിക്കും. എന്ന് വെച്ചാൽ ഡിസംബർ 30-വരെ....ഒരു വീട്ടിൽ വിവാഹം ആണെങ്കിൽ എങ്ങനെയാണ് പണം പിൻവലിക്കുന്നതും ചെലവാക്കുന്നതും തുടങ്ങിയ കാര്യങ്ങളിൽ അന്വേഷിക്കുകയാണ്. ലഘൂകരിച്ചിട്ടുള്ള ചില നിർദ്ദേശങ്ങൾ വന്നിട്ടുണ്ട്, പൂർണ്ണമായിട്ട് അറിയാതെ ഞാൻ പറയുന്നില്ല. ഇതിൽ ഒരു കാര്യം വളരെ വ്യക്തമാണ്. ഇന്ന് രണ്ട് ദിവസത്തെയല്ല പ്രശ്നം. ഡിസംബർ അവസാനിക്കുന്നതുവരെ ഏതാണ്ട് ഇതുമായിട്ടുള്ള ബുദ്ധിമുട്ടുകൾ തുടരും. ചുരുക്കത്തിൽ 30-ാം തീയതി വരെ ഇന്ന് സ്വീകരിച്ചിരിക്കുന്ന നടപടിയുടെ പ്രയാസങ്ങൾ തുടരും. ഇത് പരമാവധി ലഘൂകരിക്കാനുള്ള സാധ്യമായ നടപടികൾ

സംസ്ഥാന സർക്കാർ കൈക്കൊള്ളുന്നതാണ്. സംസ്ഥാന സർക്കാർ ചുവടെപ്പറയുന്ന നടപടികൾ കൈക്കൊണ്ടിട്ടുണ്ട്.

1) ബാങ്കിംഗ് നിയന്ത്രണ നിയമത്തിൻ കീഴിൽ പ്രവർത്തിക്കുന്ന ബാങ്കുകൾ അസാധുവാക്കിയ കറൻസി നോട്ടുകളുടെ സ്റ്റേറ്റ്‌മെന്റ് തയ്യാറാക്കേണ്ടതുണ്ട്. ഇതിനനുസരിച്ച് ട്രഷറിയിലുള്ള 500, 1000 രൂപ നോട്ടുകളുടെ സ്റ്റേറ്റ്‌മെന്റ് തയ്യാറാക്കാൻ സംസ്ഥാന ട്രഷറി ഡയറക്ടർക്ക് നിർദ്ദേശം നൽകി.

2) 2016 നവംബർ 8-ന് മുൻ കളക്ട് ചെയ്ത പണം നവംബർ 10-ന് മുൻ ട്രഷറിയിൽ ഒടുക്കണം. ഇതിനാവശ്യമായ സംവിധാനങ്ങൾ എല്ലാ ട്രഷറിയിലും ഒരുക്കിയിട്ടുണ്ട്.

3) വെള്ളി, ശനി, ഞായർ ദിവസങ്ങളിലെ ലോട്ടറി നറുക്കെടുപ്പുകൾ അടുത്ത ആഴ്ചയിലേയ്ക്ക് മാറ്റി വച്ചു. പുതിയ ടിക്കറ്റുകൾ ഏജൻ്റ്മാർക്ക് വാങ്ങുന്നതിനുള്ള പ്രയാസങ്ങൾ എങ്ങനെ മറികടക്കാമെന്ന് പരിശോധിച്ച് വരികയാണ്.

4) കെ.എസ്.എഫ്.ഇ. വ്യാഴം, വെള്ളി, ശനി ദിവസങ്ങളിലെ ചിട്ടി ലേലങ്ങൾ മറ്റൊരു ദിവസത്തേയ്ക്ക് മാറ്റി വച്ചു.

5) സർക്കാർ സ്ഥാപനങ്ങളൊന്നും 500, 1000 രൂപയുടെ പഴയ നോട്ടുകൾ സ്വീകരിക്കുന്നതല്ല.

ബാങ്കിംഗ് റെഗുലേഷനിൽപ്പെടാത്ത സഹകരണ മേഖലയിലുള്ള പണം ഏത് രൂപത്തിൽ കൈകാര്യം ചെയ്യേണ്ടത് എന്നത് സംബന്ധിച്ച് കൃത്യമായ യാതൊരു ധാരണയും ഉണ്ടായിട്ടില്ല. സംസ്ഥാനത്തിന്റെ സഹകരണ മേഖലയിൽ ഇത് ഉണ്ടാക്കുന്ന അരാജകത്വം വളരെ വലുതായിരിക്കും. സാധാരണക്കാരെ ഇതു വല്ലാതെ ബാധിക്കുകയും ചെയ്യും. ദൗർഭാഗ്യവശാൽ ട്രഷറിയുടെ നടത്തിപ്പ് സംബന്ധിച്ചു കൃത്യമായ നിർദ്ദേശങ്ങളൊന്നും ലഭിച്ചിട്ടില്ല. ട്രഷറിയിൽ നിന്ന് നമ്മൾ പേയ്മെന്റ് നടത്തിക്കഴിഞ്ഞാൽ ബാങ്കുകൾ അത് honour ചെയ്യുമോ? ബാങ്കിൽ നിന്നും ആവശ്യമായ പണം പിൻവലിച്ച് ട്രഷറികളിൽ കൊടുക്കാൻ പറ്റുമോ; തുടങ്ങിയ കാര്യങ്ങളിലൊക്കെ തികച്ചും അവ്യക്തതയാണ് ഇപ്പോഴും നിലനിൽക്കുന്നത്. ഇത് സംബന്ധിച്ച് ചർച്ചകൾ നടത്തിവരികയാണ്. കള്ളപ്പണവും കള്ളനോട്ടുകളും ഇല്ലാതാക്കാൻ ശക്തമായ നടപടികൾ സ്വീകരിക്കണമെന്നതു തന്നെയാണ് സംസ്ഥാന സർക്കാരിന്റെ അഭിപ്രായം. എന്നാൽ ഇതിനായി സ്വീകരിച്ച നടപടി കരേളയിൽ ചിട്ടയായും ജനങ്ങൾക്ക് ബുദ്ധിമുട്ടുണ്ടാക്കാതെയും നടപ്പാക്കാൻ കഴിയേണ്ടതായിരുന്നു. ഈ പ്രഖ്യാപനങ്ങളിൽ ഉടനീളം കണ്ട അതിനാടകീയത തികച്ചും അനാവശ്യമായിരുന്നു. ജനം അൽപ്പം പരിഭ്രാന്തിപ്പെട്ടാലും കള്ളപ്പണത്തിനെതിരായ പോരാട്ടത്തിന്റെ വിലയാണ് ഇത് എന്നൊക്കെയുള്ള

നാട്യങ്ങൾക്കൊന്നും വലിയ നിലനിൽപ്പില്ല.

പഴയ നോട്ടുകൾ റദ്ദാക്കുന്നതിന് ഒന്നോ രണ്ടോ ആഴ്ച സാവകാശം നൽകിയിരുന്നെങ്കിലും ഇതേ ലക്ഷ്യങ്ങൾ കൈവരിക്കുവാൻ കഴിയുമായിരുന്നു. കള്ളനോട്ടുകൾ മുഴുവൻ പുറത്താക്കും കള്ളപ്പണം നിയമാനുസൃതമാക്കാൻ നിർബന്ധിതമാകും. ഇത് വരെ വോളന്ററി ഡിസ്ക്ലോഷർ സ്ക്രീമാണലോ കേന്ദ്ര സർക്കാർ നടപ്പാക്കിക്കൊണ്ടിരുന്നത്. 500, 1000 രൂപ നോട്ടിന്റെ സ്രോതസ്സ് പരിശോധിച്ച് കള്ളപ്പണക്കാരെ പിടിക്കുകയും ചെയ്യാം. ഇപ്പോഴും അതുതന്നെ ചെയ്യാൻ പോകുന്നത്. ഇതിനൊന്നും ഇനിയാതെ ഇപ്പോൾ സ്വീകരിച്ചിരിക്കുന്ന നടപടി ജനങ്ങൾക്ക് ബുദ്ധിമുട്ട് ഉണ്ടാക്കുക മാത്രമല്ല, സാമ്പത്തിക തിരിച്ചടിയും ഉണ്ടാക്കും. പണത്തിന്റെ ലഭ്യത കുറയുന്നതും ഡിസംബർ 30 വരെ സാധാരണഗതിയിലുള്ള ക്രയവിക്രയം കുറയുന്നതും സാമ്പത്തിക മന്ദ്യത്തെ രൂക്ഷമാക്കും.

സംസ്ഥാന സർക്കാരിന് കേന്ദ്ര നികുതി വിഹിതമായി ഈ ആഴ്ച ലഭിക്കേണ്ടിയിരുന്ന 453 കോടി രൂപ അസാധാരണമാംവിധം വെട്ടിക്കുറച്ചത് യാദൃശ്ചികമാകാൻ തരമില്ല. സംസ്ഥാനത്തിന് ലഭിക്കേണ്ടിയിരുന്ന 296 കോടി രൂപയുടെ റവന്യൂ കമ്മി ഗ്രാന്റും കേന്ദ്രം നൽകിയിട്ടില്ല. ഇത്തരത്തിൽ

നിഷേധിക്കപ്പെട്ട 721 കോടി രൂപ സംസ്ഥാന ട്രഷറിയുടെ പ്രവർത്തനങ്ങളെ കാര്യമായ തോതിൽ പ്രതികൂലമായി ബാധിച്ചിട്ടുണ്ട്. ഇക്കാര്യം ചൂണ്ടിക്കാട്ടി പരിഹാരം അഭ്യർത്ഥിച്ചുകൊണ്ട് കേന്ദ്ര ധനകാര്യമന്ത്രാലയത്തെ സംസ്ഥാന സർക്കാർ സമീപിക്കുന്നതാണ്.

ഇപ്പോൾ വന്നിരിക്കുന്ന കത്ത് പ്രകാരം താഴെപ്പറയുന്ന സ്ഥാപനങ്ങളെ ..

Ensuring adequate security at Banks and Post Offices during the period of deposits, exchange of old notes for new notes. Providing security for Reserve Bank of India in the movement in new currency notes. Ensuring the State Transport Buses, Crematoria and Burial Grounds continue to accept 500 and 1000 rupee notes till 11<sup>th</sup> November 2016. Authorising and announcing milk booths and consumer co-operative super markets which will accept 500 & 1000 rupee notes 11<sup>th</sup> November 2016. All our measures which may be appropriate for minimizing hardship and inconvenience of public. ഇവയെല്ലാം സംസ്ഥാന സർക്കാർ എടുക്കണമെന്ന് പറഞ്ഞിരിക്കുകയാണ്.

നമ്മുടെ മാധ്യമങ്ങളിൽ ഇവിടെയുണ്ടാകുന്ന പ്രയാസങ്ങളെക്കുറിച്ച് വേണ്ടത്ര പ്രതിഫലിച്ചിട്ടില്ല. ചെറിയ പ്രശ്നമല്ല ഇതുമൂലം ഉണ്ടാക്കിയിട്ടുള്ളത്. വലിയ ഒരു

അനിശ്ചിതത്വം കമ്പോളത്തിലും സർക്കാരിന്റെ പ്രവർത്തനത്തിലും സൃഷ്ടിച്ചിരിക്കുകയാണ്. ഇത് ഒഴിവാക്കാൻ പറ്റുന്ന ഒന്നായിരുന്നു എന്നുള്ളതാണ് ഈ പ്രസ്താവനയിൽ എടുത്ത് പറയുന്നത്.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ചട്ടം 300-ന് ചോദ്യം ഇല്ലാത്തതാണ്. പക്ഷെ, ഇപ്പോഴത്തെ സാഹചര്യത്തിൽ ഒരു ചോദ്യം ചോദിക്കാൻ എന്നെ അനുവദിക്കണം. ഇന്ന് കള്ളപ്പണം കണ്ടെത്തുന്നതിനും കള്ളനോട്ട് പിടിച്ചെടുക്കുന്നതിനുമുള്ള നടപടികളെയെല്ലാം നമ്മളെല്ലാവരും ഒരുമിച്ച് നിന്ന് സ്വാഗതം ചെയ്യുന്ന കാര്യമാണ്. അതിന് യാതൊരു സംശയവുമില്ല. ഹവാല പണത്തിന്റെ വേട്ട മുന്നോട്ട് പോകേണ്ടത് സാമ്പത്തിക രംഗത്തും ജനങ്ങൾക്കും ആവശ്യമാണ്. പക്ഷെ, നാടകീയമായ ഇത്തരം രംഗങ്ങൾ വലിയ പരിഭ്രാന്തി ഉണ്ടാക്കിയിരിക്കുകയാണ്. ഏതാണ്ട് സാമ്പത്തിക അടിയന്തരാവസ്ഥപോലെ കേരളത്തിലും ഇന്ത്യയിലും ജനങ്ങളാകെ പരിഭ്രമിച്ചിരിക്കുകയാണ്. അങ്ങ് പറഞ്ഞതനുസരിച്ചാണെങ്കിൽ അടുത്ത ഒരു മാസക്കാലമിനിയും സാമ്പത്തിക ക്രയവിക്രയങ്ങൾ നടക്കാത്ത സ്ഥിതി വരികയാണ്. അത് വലിയ പ്രതിസന്ധിയാണ്. ഒരു വർഷം തീരാൻ പോവുകയാണ്, ക്രിസ്തുമസ് വരണം, ന്യൂ ഇയർ വരണം, വിവാഹങ്ങൾ.... ഇതുമൂലം ആളുകൾക്ക് വലിയ



പ്രതിസന്ധിയുണ്ടാകും. എന്റെ സജക്ഷനെന്ന് പറയുന്നത്, ഫൈനാൻസ് സെക്രട്ടറി, കേന്ദ്ര ഫൈനാൻസ് സെക്രട്ടറിയുമായോ ക്യാബിനറ്റ് സെക്രട്ടറിയുമായോ സംസാരിച്ച് കുറേക്കൂടി ഇളവുകൾ വരുത്താനും സാധാരണക്കാരുടെ ബുദ്ധിമുട്ടുകൾ ഒഴിവാക്കാനുള്ള നടപടികൾ സ്വീകരിക്കണമെന്നുള്ളതാണ്. കാരണം, ഇന്ന് വലിയ പ്രതിസന്ധിയാണ്. അമേരിക്കൻ പ്രസിഡന്റ് ഇലക്ഷൻകൂടി വന്നതോടെ മാധ്യമങ്ങളുടെ ശ്രദ്ധ അങ്ങോട്ട് മാറിയിരിക്കുകയാണ്. നമ്മളൊക്കെ ഹിലാരി ജയിക്കണമെന്നാണ് ആഗ്രഹിച്ചത് പക്ഷെ ട്രംപ് ആണ് ജയിച്ചത്. ട്രംപിനെ നമ്മൾ അഭിനന്ദിക്കുകയാണ്. നാഷണൽ അറ്റൻഷൻ അതിലേയ്ക്ക് മാറിപ്പോയി. അതുകൊണ്ട് ഇക്കാര്യങ്ങൾ വേണ്ടരീതിയിൽ ചർച്ച ചെയ്യപ്പെട്ടിട്ടില്ലായെന്ന് ധനകാര്യ വകുപ്പുമന്ത്രി പറഞ്ഞത് നൂറുശതമാനവും ശരിയാണ്. എന്റെ അഭ്യർത്ഥന, അങ്ങ് ധനകാര്യ വകുപ്പുമന്ത്രിയുമായി സംസാരിക്കണം, സെക്രട്ടറി തലത്തിലുള്ള ചർച്ചയേക്കാൾ ധനകാര്യ വകുപ്പുമന്ത്രി ശ്രീ. അരുൺ ജയ്റലിയുമായി അങ്ങ് സംസാരിക്കണം. കുറേക്കൂടി റിലാക്സ് ചെയ്യാനും ആളുകൾക്ക് കുറേക്കൂടി സൗകര്യപ്രദമായ സാഹചര്യം ഉണ്ടാക്കാനുമുള്ള നടപടികൾ സ്വീകരിക്കുമോയെന്നാണ് അറിയേണ്ടത്.

ഡോ. ടി. എം. തോമസ് ഐസക്: സർ, ഈ അഭിപ്രായത്തോട് യോജിക്കുന്നു.

ഇന്ന് നിയമസഭ നടക്കുമ്പോൾ കേരളത്തിലെ പല ആശുപത്രികളിൽ നിന്നും എന്ന് വിളിച്ചിരുന്നു. നമുക്ക് അറിയാവുന്നവരാരുമല്ല. അങ്ങ് ഇടപെടണം, ഇവിടെ ഞങ്ങളെ പ്രവേശിപ്പിക്കുന്നില്ല, പൈസ മേടിക്കുന്നില്ല, ആശുപത്രിയിൽ നിന്ന് പോകാൻ പറയുന്നില്ല. എന്നൊക്കെ പറഞ്ഞുകൊണ്ട് വളരെ പരിഭ്രാന്തരായിട്ടുള്ള ഫോൺ വിളികൾ പലതും ഇവിടെ വന്നിരുന്നു. ഇങ്ങനെയൊരു സാഹചര്യം കേരളത്തിൽ വന്നിട്ടുണ്ട്.

ശ്രീ. കെ. സി. ജോസഫ് : സർ, അങ്ങ് ഇതിനെപ്പറ്റി ഒരു പരാമർശം നടത്തുകയുണ്ടായി, അങ്ങയുടെ പ്രതികരണം പറഞ്ഞു. അതേപ്പറ്റി ഇന്ന് ബി.ജെ.പി.യുടെ സെക്രട്ടറി റാം മാഥവ് പറഞ്ഞിരിക്കുന്നത് കേരളം ഹവാലയുടെയും കള്ളപ്പണത്തിന്റെയും കേന്ദ്രമാണ്. അതിനെ സംരക്ഷിക്കാനാണ് അങ്ങ് ശ്രമിക്കുന്നതെന്ന് പറഞ്ഞിരിക്കുന്നത്. അങ്ങ് അത് വായിച്ചിരുന്നോ?

മി. സ്ലീക്കർ : സഭ ഒന്നടങ്കം ആ പ്രസ്താവനയിൽ പ്രതിഷേധിക്കുന്നു.

ഡോ. ടി. എം. തോമസ് ഐസക് : സർ, യഥാർത്ഥത്തിൽ ആരും നോട്ടുകൾ റദ്ദാക്കുന്നതിനും കള്ളപ്പണം പിടിക്കുന്നതിനും എതിരല്ല. അതുകൊണ്ട് തന്നെയാണ് വളരെ muted-ആയിട്ടുള്ള വിമർശനം വന്നത്. ഇന്നലെ ഞാൻ ഇത് വായിച്ച് കഴിഞ്ഞപ്പോൾ അതുകൊണ്ട് അത് എങ്ങനെയാണ് നടക്കുന്നത്; നാട്ടിൽ

രണ്ട്-മൂന്ന് ആഴ്ചക്കാലം കാര്യങ്ങൾ നടന്നുപോകുന്നത് എങ്ങനെയാണ്; എനിക്ക് വിശ്വസിക്കാൻ കഴിയില്ലാത്തതുകൊണ്ട് ഞാൻ പൂർണ്ണമായും അതൊന്നും പറഞ്ഞില്ല. ഇന്നിപ്പോൾ ധനകാര്യ സെക്രട്ടറിയടക്കമുള്ളവർ ഇരുന്ന് പരിശോധിച്ച് നോക്കി കഴിഞ്ഞപ്പോൾ, ട്രഷറിയുടെ ഓപ്പറേഷൻ എങ്ങനെ കൊണ്ടുപോകുന്നതിനെക്കുറിച്ച് ധാരണയില്ല. അവിടെയും പറയുന്നത് തികളാഴ്ച പറയാം എന്നുള്ളതാണ്. യഥാർത്ഥ പ്രശ്നം, എന്റെ ഊഹമാണ് പറയുന്നത്, ഈ നോട്ടൊന്നും അടിച്ചിട്ടുണ്ടാകില്ല. നമ്മൾ കൊടുക്കുന്ന 500, 1000 രൂപ നോട്ടുകൾക്ക് പകരം പുതിയ നോട്ടുകൾ കൊടുക്കുമെന്ന് പറഞ്ഞാൽ കൊടുക്കാനുണ്ടാകില്ല. അത് റേഷൻ ചെയ്തിരിക്കുകയാണെന്നാണ് എനിക്ക് തോന്നുന്നത്. ഈ പരിഭ്രാന്തിയൊന്നും സൃഷ്ടിക്കാതെ ഡിസംബർ 30-ന് ഈ നോട്ടുകൾ റദ്ദാക്കുന്നുവെന്നും അതിനുമുമ്പ് നിങ്ങൾ സൗകര്യപൂർവ്വം മാറിയെടുക്കണമെന്ന് പറഞ്ഞാൽ പ്രശ്നമൊന്നുമില്ല, കാര്യങ്ങളൊക്കെ നടക്കുമായിരുന്നു. ഇതൊരു നാടകം സൃഷ്ടിക്കാൻ വേണ്ടിയാണ്. അതിർത്തിയിലെ സർജിക്കൽ ഓപ്പറേഷനിൽ നിന്ന് കിട്ടിയിട്ടുള്ള വീരസ്യവും പെരുമയും അത് ഇവിടെനിന്നുംകൂടി ഉണ്ടാക്കാനുള്ള ലക്ഷ്യം വച്ചുകൊണ്ടുള്ള ഏർപ്പാടാണെന്നാണ് എനിക്ക് തോന്നുന്നത്.

ശ്രീ. രമേശ് ചെന്നിത്തല: സർ, അങ്ങ് എന്റെ ചോദ്യത്തിന് മറുപടി

പറഞ്ഞില്ല. അങ്ങ് തന്നെ ശ്രീ. അരുൺ ജയ്റലിയുമായി സംസാരിക്കണം. നമ്മുടെ ഫൈനാൻസ് സെക്രട്ടറി, കേന്ദ്ര ഫൈനാൻസ് സെക്രട്ടറിയുമായി സംസാരിച്ച് ഇതിന് കൂടുതൽ വ്യക്തത വരുത്തണം.

ഡോ. ടി. എം. തോമസ് ഐസക് : സർ, അത് ഉണ്ടാകും. ഇപ്പോൾ പ്രധാനമന്ത്രിയുടെ കത്ത് മുഖ്യമന്ത്രിക്ക് വന്നിട്ടുണ്ട്. അതിനുള്ള മറുപടി കൊടുക്കുന്നതാണ്. ഇതിനകം തന്നെ അങ്ങോട്ട് കത്തുകൾ അയച്ചിട്ടുണ്ട്. അങ്ങ് പറഞ്ഞതുപോലെ, ധനകാര്യ വകുപ്പ് മന്ത്രി ആയിട്ടും സംസാരിക്കുന്നതിന് തടസ്സമൊന്നുമില്ല. ഇതിനുവേണ്ടി സർക്കാർ മുൻകൈ എടുക്കുന്നതാണ്.